



GINJAW KOMITI
WUNPAWNG MUNG DAN SHANGLAWT HPUNG

2017 NING FEBRUARY SHATA (5) YA, (57) LANG NA MUNGSHAWA SHANGLAWT RAWT MALAN MASAT NINGHTOI HTA WUNPAWNG MUNG DAN SHANGLAWT HPUNG GINJAW KOMITI TINGNYANG UP SALANG LANYAW ZAWNG HRA KAW NNA MUNGCHYING SHA NI HPANG DE SHANA SHABRA DAT AI RAWT MALAN MUNGGA

Ngai tutnawng hkungga kamhpa tsaw ra nga ai Wunpawng amyusha ni hte Wunpawng Mungdan sha ni yawng, Wunpawng Mungdan Shanglawt magam gun ni yawng ngwi pyaw hkam kaja nga mu ga ngu, Hpan Madu Karai Kasang hpe chyeju dum shakawn let shakram dat nggai.

Dai ni gaw, Wunpawng amyusha ni hte Wunpawng Mungdan sha ni hpe dip da mada mahkra kaw nna lawt kawt wa lu na matu amyusha laknak lang rawt malan hpaw hpang dat ai (56) ning hpring, (57) lang na Mungshawa Rawt Malan Masat Ninghtoi rai nga mali ai. Ndai Rawt Malan Masat Ninghtoi hta, Ngai, Wunpawng Mungdan Shanglawt Hpung Ginjaw Komiti Tingnyang Up kaw nna Wunpawng amyusha ni hte Wunpawng Mungdan sha yawng, Wunpawng Mungdan Shanglawt magam gun yawng hpang de shatsam mungga hte hkrum shaga dat nggai.

Moi chyaloi nhkoi prat kaw nna Wunpawng amyusha ni gaw tinang a Du Magam uphkang hkrang masa hpe shangang shachyaw nhtawm, tinang a mung, tinang a dan, tinang a htunghking lailen hte lamu ga rit masat let shadip jahpang ahkang aya hpring tsup lu ai, awmdawm shanglawt ai amyulangai hku nna nga pra wa saga ai re.

Wunpawng amyusha ni gaw, ginru ginsa chying ring nna nga ai hpang e, tinang a mungdan lamu ga hta lai jan nhtawm, kaga amyuni a lamu ga ginra ni hpe gumshem ladat hte maden gashun jat la ai lam n galaw ai zawn, kaga masha chyasam wa a uphkang ai npu e mung n kam nga ai, wanglu wanglang n dut n dang nga pra ai, simsa lam hpe manu shadan tsaw ra ai, amyurai ga ai.

Raitim, Inglik mung maden hpyen ni Wunpawng Mungdan kata de mung maden gasat shang hpang wa ai 1886 ning kaw nna dai ni na ten ladaw du hkra, maigan mung maden hpyen hpung ni langai hpang langai kaw nna gasat shamyit chyinglau sai chyup ai hpe hkrum sha nga ai gaw, ya aten du hkra rai yang shaning ladaw (130) ning du nga sai.

Anhte a ji woi ji wa, hpu shawng hpu ba prat ban hte ban gaw chyasam maigan amyu ni a dip up da hkrum ai mayam prat kaw nna lawt lu nhtawm, awmdawm shanglawt ai mungdan, awmdawm shanglawt ai amyu byin tai wa hkra rawt malan ninghkap gasat ai hpe hkringhtawng shachyaw, asum n jaw shakut shaja lai wa masai. Ji woi ji wa, hpu shawng hpu ba, ningbaw ningla, share shagan, mungshawa ni a du baw asak aprat law law gaw, amyu sha lawt lu lam tengman ai magam bungli a majaw Wunpawng Mungdan lamu ga chyam hkra hta apnawng da masai re.

No.II Mungkan Majan hkoi tsai mat ai hpang e Wunpawng amyu sha ningbaw ningla ni gaw, mungdan lawt lu lam magam bungli hpe mungmasa ladat shaw, myit ningchyan shapraw nhtawm mungkan ntsa tara shang ai, arawng sadang hpring ai, shanglawt ai mungdan gawgap na matu shakut shaja hpang wa sai. Shakut shaja ai hte maren, mungkan majan dang ai mungdan ni kaw nna mung, shanglawt masat jaw na matu myit hkut da masai re. Raitim, “ u lu mahka na hpungkun daw ” ngu ai ga malai hte maren, Wunpawng Mungdan hpe ka-up zing madu la mayu ai Myen amyu sha mungmasa ningbaw ni gaw, Myen amyu ni hte shanglawt rau jawm la ga ngu, Wunpawng amyu sha ningbaw ningla ni hpe masu asawng hkalem nhtawm, mungmasa maw lanyet shakri bang wa masai. Anhte a ningbaw ningla ni a lapran mungmasa ningmu jashai kau ya sai hte Inglik asuya kaw nna shanglawt ahkang aya masat jaw na masing hpe tinang amyu sha ningbaw ningla nkau mi nan ninghkap ningdang kau ai kaw du hkra Myen ningbaw ni ladat shaw wa masai.

Inglik asuya kaw nna masat jaw na laksanakan shanglawt ai mungdan hpe hkap la na malai, Myen amyu sha ni hte shanglawt rau jawm la nhtawm, Federal hkrang masa munghpawm jawm gaw de na mungmasa lam numshe garan hpang wa sai.

1947 ning, Februaruy shata (12) ya shani galaw da ai bum nga amyu sha ni hte Myen amyu sha ni a lapran na Panglung myit hkrum ga sadi gaw, jet ai munghpawm jawm gawgap nna, tinang hte seng ai mungdaw mungdan hpe tinang amyu ni nan shadip jahpang ahkang aya hpring tup hte uphkang na, tinang lagaw tinang tsap, tinang a gam maka tinang gyin shalat na ngu ai mungmasa ahkang aya pahkam nga ai Panglung ga shaka laika re.

1948 ning, shanglawt lu ai hpang, Democracy Parliament prat hta Panglung ga sadi hte maren hkrang shapraw hkra, anhte a ningbaw ningla ni gaw mungmasa ladat hte shakut shaja yu masai re. Raitim, myit magaw ai, myit matu n ding ai Myen Mungdan asuya ban hte ban gaw, Panglung ga sadi, ga shaka hpe jahten, mung maden lailen dagraw, amyu kaba lailen hte Wunpawng Mungdan hte Wunpawng amyu sha ni hpe dip up shamyt hpang wa ai shaning (70) ning du wa nga sai re.

Panglung ga sadi gaw Myen Mungdan shanglawt garai n lu ai ten, Inglik asuya uphkang ai laksanakan mungdan ni a lapran galaw da ai ga sadi re majaw, dai myit hkrum ga sadi hpe kam ai hku gram sharai, jahten shamat, nyet kau n mai ai. Ya byin nga ai mungdan dinghku manghkang yawng gaw Panglung myit hkrum ga sadi hpe n hkan shatup ai a mahtai re majaw, manghkang yawng hpe Panglung ga sadi hta ningpawt tawn nna hparan jasan la ra na sha re.

Wunpawng amyua sha mungmasa ningbaw ningla ni gaw, Panglung ga sadi hte maren jet ai munghpawm hpe gawgap na matu, mungmasa ladat hte lam htum hkra jahtum chyalai bawngban shakut yu ai raitim n mai byin mat sai re majaw, Wunpawng amyua sha mungshawa yawng shang lawm ai laknak lang rawt malan ladat hpe 1961 ning, February shata (5) ya shani hpang dat ra sai rai nga ai. Dai re ai majaw, ndai laknak lang rawt malan ai gaw tara ai, tengman ai, tara shang ai magam bungli re.

Myen Mungdan kata mungmasa lam magup dip da hkrum ai Myen n re ai kaga amyua sha ni yawng laknak lang rawt malan gasat nga ai mung shaning (70) ning du wa sai. Mungdan asuya hpe nga manga amyua sha ni yawng aten galu rawt malan gasat ra ai mungdan gaw, Mungkan hta Myen Mungdan langai sha nga sai re. Mungdan uphkang ahkang aya jum manat da ai Myen amyua sha mungmasa ningbaw ni gaw Myen n re ai kaga amyua sha ni hpe mungmasa ahkaw ahkang garan jaw na masing n nga ai re majaw, mungdan dinghku majan grau laja lana byin, grau shuk shanut manghkang kaba wa ai re.

Mungmasa ladat hte hparan na policy n nga ai Myen Mungdan asuya gaw, hpyen dap n-gun kaba hkra shagreng nhtawm amyua sha rawt malan hpung ni hte amyua sha mungshawa ni hpe gasat shamyit nga ma ai. Mungdan manghkang hpe mungmasa ladat hte hparan kau na shakut mayu ai rawt malan hpung ni ningmu kahkyin nhtawm mungmasa pinra de du wa na hpe hkrit tsang ai Myen Mungdan asuya gaw, rawt malan hpung shada da n hkrum n ra byin hkra ladat shaw, sumprat dawkan garan ginhka lam galaw nga ma ai. Tinggyeng ahkaw ahkang gajau gare la mayu ai masha ni hpe ningwa wulang shatai nhtawm, rawt malan wuhpung shada da lapran wa hkalwi latup bang nga ma ai. Tai hpyen wa a policy hpe myit kap nna majan masing hpe madi shadaw lawm ai masha ni hpe shalat shapraw nga ma ai. Rawt malan hpung yawng kahkyin gumdin nna tengman ai mungmasa bawngban hpawng pinra de n du lu ai mung, dai zawn re ai mabyin sat lawat ni a majaw rai nga ai.

2016 ning hta ahkang aya lu wa ai Democracy asuya gaw, mungdan manghkang hpe hparan lu na matu, tsa ban 21 Panglung Zuphpawng galaw na lam ndau shana wa masai. Ndai gaw mungmasa ladat hte manghkang hpe hparan na matu shawng ningnan lang na asuya a tara shang hkyen lajang ai lam mung rai sai re.

Dai re ai majaw, amyu sha rawt malan hpung yawng ngu na daram hte, amyu sha mungmasa party ni gaw, 2016 ning July shata (26-30) ya laman Mai Ja Yang hta e, tsa ban 21 Panglung Zuphpawng a matu tau hkyen bawngban ai EAOs Plenary Meeting hpe galaw saga ai. Dai zawn rawt malan hpung ni yawng mungmasa manaw nsen shabung wa ai re majaw, Panglung ga si pyi n kam madat ai Myen hpyen dap gaw, KIO hpe myit kraw tsu jat nna htim gasat majan bai ninggam sharawt wa masai re.

UNFC woi awn ai masing kata tsa ban 21 Panglung Zuphpawng de KIO sa lawm na matu hkyen shajin wa ai hte rau, Myen hpyen dap gaw KIO Ginjaw ginra kata de hpyen n-gun kaba sung lang nna ma-ja htim gasat bang wa masai.

Myen Mungdan asuya kaw nna mungmasa ladat hte hparan na matu lam hpaw hpang wa ai raitim, asuya a uphkan ai npu e n nga ai Myen hpyen dap gaw, asuya a masing hpe ningdang ninghkap nhtawm, tsa ban 21 Panglung Zuphpawng hpe hkrang jashai kau masai re. Zuphpawng hpe mungmasa hparan na ngu yaw shada lam kaw nna Mungkan a man e Myen Mungdan asuya a myiman tam hkrang shala ai zuphpawng shabyin shatai kau masai. Ningmu tang madun hkat ai zuphpawng sha byin tai mat sai re.

Tsa ban 21 Panglung Zuphpawng hta rawt malan hpung shagu na ningbaw ni hte amyu sha mungmasa ningbaw ni tsun shaga tang madun ai mungmasa manaw nsen hpe maram la lu ai Myen Mungdan asuya hte Myen hpyen dap gaw, rawt malan hpung ni hpe hpyen majan ladat hte shamyt kau ra sai lam ningmu jahkrum la lu masai ngu maram lu ai. Dai re ai majaw, tsa ban 21 Panglung Zuphpawng hte rau Myen Mungdingdung daw hta gasat gala majan hpe Myen hpyen dap kaw nna n dut n dang, wanglu wanglang galaw hpang wa masai re.

Myen Mungdan asuya ningbaw Daw Aung San Suu Kyi hku nna tsa ban 21 Panglung Zuphpawng hta tara shang bawngban lu na matu NCA (Nationwide Ceasefire Agreement) ta masat htu ra ai ngu tsun shaga nga ai zawn, maga mi de gaw, “ NCA ta masat htu na rai yang, laknak hpe dawm kau na ngu ai ga sadi shawng jaw ra ai, NCA ta masat htu ngut ai hpang laknak n mai lang sai, laknak dawm kau ra ai. Laknak lang nna mungmasa ahkaw ahkang hpyi n mai ai ” ngu nna Myen hpyen dap hpa-awn Senior General Min Aung Hlaing lang hte lang sadi jaw nga sai re.

Mungmasa myit hkrum lam garai n lu ai ten laknak dawm, kau na hte hpyen dap run jahten kau ra na ngu ai gaw, shaning (50) ning jan sai amyu sha rawt malan mahkrum madup a majaw n mai hkap la ai hpe yawng asan sha chye chyalu re. “ NCA ta masat n kam htu ai gaw KIO re”

ngu nna ndau nhtawm, KIO hpe ma-ja htim gasat nga ai zawn, maga mi de rawt malan hpung ni yawng NCA ta masat n htu hkra, NCA hpe makam n nga hkra, Myen hpyen dap kaw nna ladat shaw nsen shapraw nga ma ai. NCA ta masat n htu ai re majaw, majan gasat ra ai re ngu nna, Mungkan de ndau shabra masu nga ma ai.

Dai re ai majaw, ya galaw nga ai tsa ban 21 Panglung Zuphpawng gaw Myen hpyen dap a shagrawt majan hpe tara shang hkra, lam hpaw ya ai zuphpawng re ngu nna masat lu nga sai. Amyu shamyit majan hte tsa ban 21 Panglung Zuphpawng hpe hkri dun kapyawn da ai lam mung rai nga sai.

UNFC gaw, hkam dahka nga ai NCA byin tai lu hkra ladat tam shakut ai hku nna lamyi laman (9) lawm ai lawnglam hpe jahkrup bawngban nga ai raitim, Myen Mungdan asuya hte Myen hpyen dap kaw nna myit hkrum hkap la ya ai lam n nga ai majaw, tara shang ai jahkrup bawngban na mahkrun lam pat nga ai re. NCA ta masat htu ngut ai hpang JMC (Joint Monitoring Committee) a bungli hpe ngang kang hkra galaw ra ai lam, mungmasa bawngban hpawng hpe masum brum ladat (Tripartite) rai ra ai lam, NCA ta masat htu ai hta maigan mungdan ni sakse hku nna shang lawm ra ai lam, NCA hta laknak lang wuhpung yawng ta masat htu lawm ra ai lam, NCA ta masat htu ngut ai hte Mungdan asuya kaw nna Mungdan ting majan masing dawm sai lam ndau shana ra ai, ngu ai lawnglam ni hpe Myen Mungdan asuya hte Myen hpyen dap kaw nna hkap la ya ai lam n nga ai re majaw, UNFC malawm ni gaw NCA ta masat htu na matu dut dang ai lam byin nga ai re.

Ya bai galaw na tsa ban 21 Panglung Zuphpawng hta NCA ta masat n htu ai rawt malan hpung ni tara shang bawngban na ahkang n lu yang, zuphpawng de n sa lawm na re lam UNFC dawdan da sai re. Ndai dawdan lam gaw, tengman nna tara rap ra ai mungmasa bawngban hpawng byin tai ra ai hpe asan sha madi madun ai lam re. Mungmasa manghkang hpe myit hpraw san ai hte hparan jasan kau mayu ai rai yang, mungmasa bawngban hpawng hpe NCA hte hkri dun nhtawm pat shingdang da n mai ai. Panglung ga sadi hpe ningpawt tawn nna bawngban ahkang lu ra ai.

Tsa ban 21 Panglung Zuphpawng a majaw, KIO Ginjaw ginra hte Dingda Ginwang Ginjaw ginra ni hta Myen hpyen dap a majan masing gaw mungdan kata dinghku majan labau hta sawng dik ai htim gasat lam rai sai. Majan mabyin hpe maram nna, Myen Mungdan asuya hte Myen hpyen dap a kraw dung myit jasat hpe Wunpawng amyua sha ni yawng asan sha mu mada chye la lu na sai hpe kam ai.

Amyu sha mungshawa rawt malan majan hta kaning re ai shingdang ninghkap n-gun nga ra ai hpe mung, amyu sha ni mu chye nga sai re. Mungmasa jasat n rawng ai asuya hte Myen hpyen dap hpe ninghkap gasat ai hta madang dep ai laknak n-gun lu ra ai zawn, hpyen zai ladat mung kung ra ai. Grau ahkyak ai gaw, masha n-gun re.

Dai re ai majaw, tinang a hpyen dap n-gun kaba wa lu hkra, masha n-gun hpe aten dep kahkyin jahpring sa wa ra ai. Asak aprat ram ai ni yawng Mungdan a magam bungli hta shang lawm gun hpai ai rai yang, byin nga ai majan hpyen man hpe tinang ka-up kau lu na sha re.

Myen hpyen dap gaw, rawt malan hpung hpe htim gasat ai hte rau kapyawn nhtawm, mungshawa ni hpe jahkrit shama, rim ahkyak la, sat shamyit, hkyuk htawng hta sharen bang ai hte sutgan dum nta yawng nat jahten kau ya ai ladat hpe lang nga ma ai. Shinggyim ahkaw ahkang tara hpe ladu shalai tawt lai ai raitim, Myen Mungdan asuya gaw, Myen hpyen dap a mazut zai ai amu manghkang arawn alai ni hpe makawp maga ya, makoi magap da ya nga ma ai. Myen Mungdan Democracy asuya kaw nna jamjau hkrum ai mungshawa ni hpe garum jaw ai lam n galaw ai sha n-ga, jamjau hkrum, zingri hkrum, sat hkrum ai ni hpe tara upadi tawt lai shut shai ai masha ni zawn mara shagun tsun shaga nga ma ai.

Wunpawng amyu sha ni hte Wunpawng Mungdan sha ni gaw tai hpyen wa a jahkrit shama, zingri sat nat, rim sharen ai hpe asum jaw kau ai lam n mai galaw ai. Amyu sha lawt lu lam a matu tengman ai amyu sha lam yan myit jasat hpe shangang da ra ai. Tinang hpe jahkrit shama galaw ai gaw, tai hpyen wa tinang hpe hkrit tsang ai majaw re ai hpe dum ra ai.

Wunpawng amyu sha ni hte Wunpawng Mungdan sha ni e, ruyak jamjau lam jahtum dik mat sai ngu nna lata sharawt asum jaw kau ai lam tsep kawp n shabyin ga. Yakhkak jamjau lam hpe tawt lai lu na matu, shada myit dun nga let pu gang masin machyi rai nga ga. Amyu sha gawgap lam hpe madang shatsaw sa wa ga. Kaga amyu mungdan ni kaw nna garum jaw wa na hpe myit mada nga ai rai yang, “ dum ladum e hka yawng yawng ai ” lam byin na re. Dai re ai majaw, tinang n-gun hpe tinang gawgap shagreng, tinang lagaw hta tinang tsap lu ai amyu sha ni byin tai hkra shakut sharang nga ga.

Tinang amyu hpe sat shamyit ai, yu nun ai ni hte kanawn mazum na hta, tinang hpe kaja ai hku nna kanawn mazum lu na jinghku kaja hpe she tam la lu ra sai. Tsaw ra shawang myit rawng ai, myit masa kaja ai kanawn mazum kaja ai, htingbu kaja tai lu ai, kamhpa mai ai jinghku mahku mara lam hpe she shangang sa wa ra saga ai.

Myen hpyen dap a amyū shamyit majan a majaw, htingbu mungdan jarit lai hpyen yen ra ai mungshawa ni hte hpyen yen dabang htawt sit koi yen ra ai mungshawa ni hpe tsaw ra myit madun, lakawn lanawn amu magam hta yawng shang lawm sa wa ga. Shada n-gun jaw, pawn ba lanu lahku ai myit masa hpe sharin shaman la ai lam mung amyū sha gawgap bungli hta ahkyak dik ai bungli re ai hpe dum ra na ga ai.

Myen hpyen dap a shagrawt htim gasat majan hpe ninghkap shingla gasat ai hta amyū hte mungdan a matu asak apnawng mat wa sai share shagan ni hpe hkungga jaw shagrau nga nngai. Nanhte gaw tinang a mungdan hpe atsam htum hkra shakut shaja makawp maga let, tinang a lamu ga ntsa sai salat, hkum hkrang asak yawng apnawng ai share shagan ni rai nga sai. Nanhte share shagan ni hpe Wunpawng amyū sha ni hte Wunpawng Mungdan sha ni yawng myit dum hkungga jaw shagrau nga sai re. Share shagan myit rum ni a dum nta masha ni hpe yu lakawn, n-gun jaw myit shalan ya na matu anhte yawng a lit mung rai nga sai re.

Majan hta hkum hkrang daw chyen hten za hkala hkrum ai ni yawng hpe mung n-gun jaw, shakawn shagrau dat nngai. Kaning re ai machyi hkrum, hkala hkrum ai raitim, myit marai n jahkrat kau ai sha, mungdan magam bungli hta matut shang lawm shakut nga ai hpe arawng la shagrau nga nngai.

Shawnglam hpyen man a matu malu masha, tsi mawan, bu hpun hkinghku arung arai ni garum jaw ya ai hte, Karai Kasang kaw aja awa akyu hpyi garum ya ai ni yawng hpe chyeju dum nngai. Amyū sha mungshawa yawng n-gun jaw madi shadaw shang lawm ai mungshawa rawt malan kumla hpe mungkan ting mu lu hkra galaw lu nga sai re. Ndai zawn re ai mungshawa yawng shang lawm madi shadaw ai rawt malan bungli hpe tengman ai maga tsap ai mungdan ni masat masa galaw, makawp maga madi shadaw wa na gaw, ga lahtum n shut rai nga ai.

Gasat gala majan shagu hta tinang hta laknak n-gun grau madang tsaw ai hte hpyen n-gun htam grau law ai tai hpyen ni hpe ninghkap shingla gasat ai Wunpawng Mungdan Shanglawt hpyen magam gun ni yawng hpe shakawn shagrau n-gun jaw dat nngai. Nanhte a myit marai ningja magrau grang ai atsam hpe n shakawn ai masha kadai n nga sai. Awmdawm lawt lu ai amyū mungdan byin tai wa na hpe myit marit ai myu tsaw, mung tsaw myit gaw nanhte hpe ningja sharawt shatsaw ya nga sai re.

Amyū sha n-gun gawgap ai hpe jahten sharun dingbai dingna byin shangun ai Ka-ni nanghpam hpyen hpe Wunpawng amyū sha ni yawng matut nna shamyit shatsai sa wa ga. Ka-ni nanghpam nsin hpaga bungli hpe tinggyeng kanwang bungli hku galaw ai ni yawng gaw, tai hpyen wa a

lagaw lata tai ai, anhte a hpyen madung nan rai nga sai re. Dai re ai majaw, Ka-ni nanghpam pat jasan masing hpe dingbai ai, ninghkap ai kadai hpe raitim, Wunpawng amyua sha ni hte Wunpawng Mungdan sha ni a hpyen madung hku masat kau ra ai. Pat jasan masing hta shang lawm nga ai komiti tsang shagu mung, amyua sha hkye mawai bungli hta tengman ai, tara ai lai ladat hpe manu shadan let galaw sa wa ra ai. Mungshawa yawng e shakawn shagrau ai, madi shadaw shang lawm wa ai bungli byin tai wa hkra galaw nga mu.

Hpyen yen dabang shagu hta shingbyi nga ai mungchying mungshawa ni yawng mung myit marai jahkrat kau ai lam n byin u ga, n-gun jaw dat nngai. Tai hpyen wa gaw hpyen yen mungmasha ni hpe hpyen majan masing hta jai lang lawm wa hkra shakut nga ma ai. Tinang yen kau da ai lamu ga htinghput htingra ni hpe myit majen nna myit garen nga ai lam gaw, tinang a myit masin hkum hkrang hkamja lam hpe sum machyi shangun nga ai re. Ya ten na hpyen majan a majaw gan koi yen da ra ai raitim, tinang a lamu ga htinghput htingra ni gaw tinang hte seng ai sali wunli ni re. Kaga chyasam wa e kam mi ra gashun madu la kau na ahkang n nga ai. Wunpawng amyua sha ni yawng mung, hpyen yen mungshawa ni hpe gawan du, n-gun jaw garum madi shadaw galaw nga na hpe lajin dat nngai.

Wunpawng Mungdan Shanglawt magam gun ni yawng mung, tinang hte seng ai, lit ang ai magam amu hta kang kang ka ka, sari sadang nga nga hte gun hpai nga mu. Mungchying mungshawa ni hte daw hka tsan wa mai ai arawn alai kumla, gumshem ai lai kyang, tinggyeng myit machyu tsun shaga lam ni n nga u ga. Kanawn mazum kaja ai, mungchying mungshawa a ali ama kaja magam gun ni she byin tai nga mu.

Shawnglam hpyen man shagu hta e shimlam lit la nga ai hpyen magam gun ni yawng mung, hkrit tsang myit kaji ai lam n nga ai sha, sadi maja tsaw dik madang tawn nna mungdan makawp maga lit hpe gun hpai nga mu. Tinang hte man ap gasat gala nga ai tai hpyen wa gaw mung maden hpyen, amyua shamyit hpyen hpung re ai hpe myit dum nga ra ai. Nanhte a shingdu e mungchying mungshawa ni yawng n-gun kaba hte madi shadaw, akyu hpyi garum nga ai hpe dum nga ga. Mungshawa daw wa daw tsa madi shadaw shang lawm ai majan gaw awng padang hpe lu la na sha re.

Wunpawng Mungdan Shanglawt Hpung shang salang yawng mung amyua sha lawt lu lam mungmasa bungli hta kri tawng byin tai nga mu. KIO hpung ngang grin rawt jat wa hkra, KIO hpung party hte seng ai lit ni hpe kang kang ka ka gun hpai nga mu. Ya byin nga ai masa sat lawat ni hpe

myi n dawm maram dinglik nna komiti tsang hte tsang hpe hpaji jaw nga mu. Greng grak ai hpung shang salang law htam jat wa hkra, kahkyin gumdin lam hpe matut n di gun hpai nga mu.

Amyu sha rawt malan magam bungli a majaw sha n-ga, tai hpyen wa a amyushamyit masing a majaw, mara n lu ai mungshawa ni jahkrit shama, adup zingri, hkum shan roi rip, rim zing hkyuk htawng sharen da hkrum ai amyusha ni yawng hpe mung n-gun jaw dat ai. Nanhte gaw Wunpawng amyusha hte Wunpawng Mungdan sha tai ai majaw, shinggyim ahkaw ahkang tawt lai ai hpe hkrum sha ai ni rai nga sai. Wunpawng amyusha hte Wunpawng Mungdan sha byin tai lu ai ahkaw ahkang hpe arawng la let, tengman ai tara hta ngang ngang tsap nga ga. Tengman ai tara gaw anhte yawng hpe shalawt dat na re.

Ya na aten ladaw hta Myen Mungdan asuya gaw Myen hpyen dap hte lata gin dun, lahkrip shara let mungkan hpe mungmasa masu magaw myi magap lam galaw nga ma ai re. Dai zawn re ai sat lawat hta Kachin mungmasa party ni hku nna myi di chyip gumhtawn bang shang lawm ai lam n byin hkra sadi ra ai. Jahkring mi na ahkaw ahkang lu na ginjang hpe sha yu nna, amyusha yawng a gam maka hpe shamyit shamak kau ai lam n byin hkra sadi ra na ten ladaw re. Tinang amyusha ni a jaw prat lamun hkam dahka nga ai gam maka hpe gawgap nga ai ten ladaw hta, lahkam htawt sit shut ai lam n shabyin na matu shadum dat nngai.

Ginchyum hku nna htet shana mayu ai gaw, Myen Mungdan kata byin nga ai manghkang yawng gaw, mungmasa ahkang aya, hkaw ahkang la-ba ka-up ai majaw re. Mungdan a shadip jahpang ahkang aya hpe amyulangai kaw nna sha jum manat nna, kaga amyuni hpe shagrit kau, shanem kau, shamat kau na ngu ai yuk jahtuk myit jasat gaw, Myen Mungdan a dinghku majan hpe wan shagrung dat ai lam sha re. Mungmasa hpunggaw hta lahkam htawt shut ai a mahtai hpe shaning (70) ning laman hkrum hkra sum machyi nga sai re majaw, mungmasa lahkam hpe ndai kalang bai n shut hkra htawt sit ra na gaw grau ahkyak nga sai re. “Lai sai mabyin ni hpe malap kau nna shawng de lahkam u” ngu ai ga nga ai raitim, malap kau n mai ai, matsing da ra ai mabyin sat lawat ni hpe kyem mazing da ra nga saga ai. Dai mabyin ni kaw nna mahtai kaja tam shaw la nhtawm amyusha lawt lu na shawnglam mungmasa lahkam kaja hpe lata la sa wa ra sai.

Mungkan a masa ni galai shai nga ai raitim, Myen Mungdan asuya hte Myen hpyen dap a myit jasat jasa gaw galai shai wa na lam n nga ai re majaw, tinang a mungdan buga ginra ni hta hpyen gasat gala majan grau laja lana byin wa mai ai hpe dum nga ra na re. Kaning re ai hpyen majan hpe hkrum katut wa ai raitim, anhte myit mada ai mungmasa

pandung hpe jashai, shamat kau ai lam n nga hkra, Wunpawng amyu sha ni hte Wunpawng Mungdan sha ni yawng myit shangang shakut shaja nga mu.

Lai wa sai 2016 ning hpe yakhkak jamjau ai, hkrit kajawng lam gasat gala majan kata kaw nna tawt lai lu saga ai majaw Hpan Madu Karai Kasang hpe na-chying chyeju dum shakawn nga ga. Dai ning 2017 shaning gaw, Wunpawng amyu sha ni hte Wunpawng Mungdan sha ni yawng Karai Kasang a Chyalai Shaman Chyeju Ningnan hpe hkam lu ai shaning rai u ga. Masha hkum dingdek mung ngwi pyaw hkam kaja wunli hpring tsup hkam lu u ga ngu, Hpan Madu Karai Kasang kaw akyu hpyi let (57) lang na Mungshawa Shanglawt Rawt Malan Masat Ningtoi Mungga hpe hpungdim dat nngai.

Hpan Madu Karai Kasang a hpring tsup ai shaman chyeju gaw, Wunpawng amyu sha ni hte Wunpawng Mungdan sha ni yawng a ntsa e tutnawng hkam la lu u ga law.

Tingnyang Up
Ginjaw Komiti

Wunpawng Mungdan Shanglawt Hpung

2017 ning, February shata (5) ya.